

# युवाओं को मिलेंगे नए अवसर : दो सेंटर ऑफ एक्सीलेंस स्थापित करने की घोषणा, पांच वर्ष के लिए मान्य होगा यह एमओयू आईआईटी इंदौर का ग्लोबल स्किल पार्क और कौशल विकास के साथ समझौता

भास्कर संवाददाता | इंदौर

आईआईटी इंदौर ने अत्याधुनिक तकनीकी क्षेत्रों में कौशल बढ़ाने के लिए सेंटर ऑफ एक्सीलेंस (सीओई) स्थापित करने के लिए संत शिरोमणि रविदास ग्लोबल स्किल पार्क (जीएसपी) भोपाल और मप्र राज्य कौशल विकास एवं रोजगार सृजन बोर्ड (एमपीएसएसडीईजीबी) के साथ समझौता ज्ञापन पर हस्ताक्षर किए।

समझौता ज्ञापन के अनुसार, आईआईटी इंदौर संत शिरोमणि रविदास ग्लोबल स्किल पार्क में एडवांस्ड टेक्नोलॉजी स्किलिंग, टिकरिंग, इनोवेशन और उद्यमिता के क्षेत्र में सेंटर ऑफ एक्सीलेंस (सीओई) की स्थापना और उस पर कार्य करेगा।



समझौता ज्ञापन पर आईआईटी इंदौर के प्रोफेसर आईए पलानी, रिसर्च एंड डेवलपमेंट डीन, ग्लोबल स्किल पार्क के वरिष्ठ निदेशक शमीमुद्दीन और कौशल विकास एवं रोजगार सृजन बोर्ड के सीईओ सोमेश मिश्रा ने आईआईटी इंदौर के निदेशक प्रो सुहास जोशी की उपस्थिति में हस्ताक्षर किए। यह समझौता 5 वर्षों के लिए मान्य होगा।

## युवाओं के स्किल डेवलपमेंट के लिहाज से तैयार होगी प्लानिंग

प्रोफेसर जोशी ने कहा कि आईआईटी इंदौर उद्योग के लिए जरूरी एडवांस्ड टेक्नोलॉजी में राज्य के युवाओं के कौशल के लिए सामग्री और पाठ्यक्रम विकास, वितरण, मूल्यांकन और प्रमाणन के क्षेत्रों में ग्लोबल स्किल पार्क के साथ सहयोग करेगा। हम बाजार की मांग, पाठ्यक्रमों की अवधि, बैच आदि के आधार पर पाठ्यक्रमों और क्षेत्रों के संदर्भ में एक विस्तृत योजना विकसित करेंगे, जो राज्य और केंद्र सरकार के दिशा-निर्देशों के लक्ष्यों के अनुरूप होगी। इसी क्रम में उन्होंने यह भी कहा कि आईआईटी इंदौर जीएसपी में सेंटर फॉर ऑक्यूपेशनल स्किल्स एक्विजिशन (COSA) से प्रशिक्षण सुविधा संचालित करेगा और उद्योग से जुड़े

कार्यक्रमों की पेशकश करेगा। सीओएसए (COSA) दो व्यापक प्रकार के प्रशिक्षण कार्यक्रम प्रदान करेगा: दीर्घकालिक प्रशिक्षण (6-12 महीने) और उद्योग-आधारित अल्पकालिक अप स्किलिंग प्रशिक्षण। सीओएसए में प्रशिक्षण कार्यक्रमों में मैन्युफैक्चरिंग और सर्विस दोनों क्षेत्र शामिल होंगे।

**ट्रेनिंग के बाद सर्टिफिकेट मिलेगा** समझौते के शर्तों के अनुसार आईआईटी इंदौर भारत सरकार की कौशल संवर्धन और आजीविका संवर्धन के लिए ज्ञान जागरूकता (संकल्प) योजना के तहत सेंटर ऑफ एक्सीलेंस (सीओई) की स्थापना और संचालन करेगा। इस योजना के तहत प्रशिक्षण कार्यक्रम गैर-आवासीय श्रेणी के होंगे। संकल्प के तहत कौशल और प्रशिक्षण कार्यक्रम के अंत में एक संयुक्त प्रमाणपत्र प्रदान किया जाएगा।